

# Ir-Religjon fl-Universita'

*Taħdita li saret fil-"Union" ta' l-Universita'*  
 mill-E.T. MONS. PROF. E. GALEA, B.LITT., J.C.D., D.D.

**I**LU minn żmien twil jinsab fl-Istatut ta' l-Universita' ta' Malta artiklu li jgħid li, qabel ma wiehed ikun magħduw student fl-Universita', jekk ikun Kattoliku, għandu jgħaddi minn eżami fuq ir-Religjon Kattolika. Dispożizzjoni tassew sabiha u għaq-lija, li jisthoqqilha kull tifhir, kemm-il darba tiftiehem taħt żewġ kondizzjonijiet. L-ewwel kondizzjoni hi li l-eżami ma jkunx taħt dak l-istandard li jixraq liż-żmien u l-istruzzjoni li jkollu żagħżuġh li ser jersaq lejn l-oġġla istituzzjoni ta' tagħlim fil-pajjiż; u llum fuq hekk aħna wisq aħjar milli konna ftit snin ilu. It-tieni kondizzjoni, imbagħad, hi li dan iż-żagħżuġh ma jibdiex jaħseb li, ladarba ta l-eżami tar-Religjon u, tajjeb jew hażin, għadda minnu, issa jista' jifta wara spallejh kull hsieb tar-religjon u forsi wkoll jibda jaħseb li r-Religjon tajba biss għat-tfal, għan-nisa u għan-nies baxxi; imma għandu jdahhal sewwa f'rasu li dak l-eżami li ta mhux haġ'ohra ħlief bieb li minn sala għaddieh għal ohra, akbar u isbaħ, fejn ir-Religjon għandha wkoll ikollha l-post li jixirqilha. Dan hu sewwa sew is-soġġett li l-*Għaqda tal-Matti* ta' din l-Universita' stednitni biex nitkellem magħkom fuq l-lejla.

Is-soġġett hu tassew adattat bħala bidu ta' għadd ta' taħditi oħra li jiġu wara din, ikunu fuqieq ikunu, għax f'ambjent Kattoliku, bħalma, għal grazzja t'Alla, hi l-Universita' tagħna, ir-Religjon hi l-qofol ta' kollox.

Jiena lqajt bil-pjaċir kollu din l-istedina. Hi tatni l-okkażzjoni mhux biss li nerġa' nara lil dawk l-istudenti antiki li rawni drabijiet oħra fosthom, imma wkoll li nsellem lil haġna żgħażaġh ġodda li għadhom kemmi poġġew riglejhom f'dan il-lok għoli ta' tagħlim, li nifirħilhom b'qalbi kollha u nixtiqilhom jimxu 'l quddiem fit-triq li bdew, halli bil-għaqal u bil-ħidma tagħhom, jirnexxilhom jiksibu dak li jixtiequ.

Ir-Religjon, jekk neħduha fit-tifsir tagħha soġġettiv, jiġifieri bħala virtù li għandha tinsab fil-qalb tal-bniedem, tiġbor fiha tliet dmirijiet: l-ewwel li l-bniedem għandu jkun jaf, skond il-kapaċità mentali tiegħu, it-tagħlim li għandu x'jaqsam ma' Alla u mad-dmirijiet tiegħu lejn Alla; it-tieni, li l-bniedem għandu jhares bir-reqqa kollha l-liġi t'Alla; it-tielet, li l-bniedem għandu

jaghti qima 'l Alla kif riedha Hu, kemm bil-għemil tar-ruġ, li ma jarah hadd hliel Alla, kemm bil-għamil tiegħu li jidher ukoll quddiem il-bnedmin l-oħra.

Jien minix ser nitkellem fuq ir-Religjon taht dawn it-tliet aspetti kollha, għax kont intawwal iżzejjed. Se nħalli għal kollox fil-ġenb id-dmir li l-istudent universitarju għandu li jħares il-Kmandamenti t'Alla u li jagħtih il-qima kollha tiegħu, għax hadd ma jgħaddilu minn mohħu li l-istudenti ta' l-Università huma meħlusa minn dan id-dmir. Se nkellimkom biss fuq it-tielet dmir li semmejt. L-Istudent Universitarju għandu jkompli jikber fit-tagħlim tiegħu religjuż, għax fil-qagħda tiegħu sewwa sew ta' student universitarju dan it-tagħlim religjuż aktar jix-raqlu aktar għandu bżonnu u aktar jista' jagħmel giđ bih.

### AKTAR JIXRAQLU

Imħabba biss fis-snin li għandu ta' żagħżuġh, l-istudent imissu jkabbar it-tagħlim tiegħu ta' fidi. Għandna lkoll nagħmlu dak li San Pawl qal fuqu nnifsu: Meta kont żgħir kont nitkellem ta' żgħir, kont naħsibha ta' żgħir, iżda meta kbirt tbiddilt (I Kor. 13, 11). It-tagħlim religjuż, biċċa mill-qalba tal-ħajja tagħna, għandu jikber fina. bħal ma jgħaddu minn fuqna s-snin aktar ma jikber fizikament il-ġisem.

Imma aħna nħallu din ir-raġuni li tiswa għal kulhadd, u naraw xi haġa li tölqot aktar mill-qrib liż-żagħżuġh universitarju. X'inhu ż-żagħżuġh li jidħol fl-Università? Hu żagħżuġh li rċieva mingħand Alla intelligenza mhix żgħira, intelligenza li wasslitu fejn oħrajn ma setgħux jaslu, intelligenza li tagħmillu l-qalb biex jibqa' miexi 'l quddiem fit-triq tal-għerf li qabad, għad li jaraha mimlija bi tbatija u xogħol. Hu żagħżuġh li mhux biss għandu intelligenza, imma ta' għaqli tassew, kif iġġid l-Ispirtu Santu: "Cor sapientis quaerit doctrinam" (Prov. 15, 14), hu kollu kemm hu mħegġeġ biex iħaddem id-dehen li għandu ħalli dejjem ika-bbar l-għerf tiegħu. B'din l-intelligenza u b'din ir-rieda sħiħa tiegħu, l-istudent universitarju jikseb kapaċità ta' dehen personali biex mhux biss ikun jista' jitgħallem mingħand haddieħor, imma jkun jista' wkoll waħdu jholl prublemi għolja u komplikati li magħhom jiltaqa' fil-ħajja u fil-professjoni tiegħu. Jekk is-soċ-jeżet tista' tixxebbah lill-ġisem tal-bniedem, minħabba fl-orga-niżmu tagħha, dawk li jkollhom trobbija u tagħlim universitarju, għandhom jissejju l-mohħ ta' dan il-ġisem.

Zaghžugh bhal dan ghandu jkollu gherf akbar fil-ħwejjeġ tar-religjjon milli ghandu jkollhom oħrajn. San Tumas (2, 2, a. 6) jistaqsi jekk hux il-bnedmin kollha għandhom xorta waħda jkollhom fidi espliċita f'kollox. Wara li jagħmel xi diffikultajiet, bhas-soltu, iwieġeb li mhux kulhadd xorta waħda ghandu jkun jaf il-ħwejjeġ tat-twenimin. Il-bnedmin li qegħdin aktar 'il fuq, li hu jsejthom *maiores*, li għandhom iġħallmu lill-oħrajn, li hu jsejjah *minores*, għandhom ikunu jafu ahjar dak li ghandu x'jaqsam mal-fidi.

U bir-raġun kollu iġħid hekk, għax il-bniedem, u l-aktar dak li jagħti ruħu għat-tfittxija tal-verità, għandu jgħożż il-ħwejjeġ skond kif jistħoqqilhom. Jagħmel hażin wieħed li għandu hafna ġid u jaħlih kollu biex b'lussu żejjed jiżżejjen hu u jzejjien 'il daru, u ma jonfoqx haħba biex iżomm ruħu f'saħħtu jew biex jixtri l-mediċini meta jimrad.

Fuq hekk qeđ niftakar f'aneddotu li darba qrajt. Wieħed astronomu kien miexi minn triq, wiċċu 'l fuq, iħares lejn il-kwiekeb. Mingħajr ma nduna haħbat mal-bankina u waqa' għal wiċċu. Wieħed li kien rah iħares lejn il-kwiekeb, qallu: "Mhux ahjar tara minn fejn int miexi milli tħares lejn il-kwiekeb?" Fid-dinja haħfa ħwejjeġ jistgħu jsiru u għandhom isiru, imma bl-ordni u l-proporzjon li haqqhom. Issa hađd ma jiddubita li t-tagħrif fuq Alla u dak li għandu x'jaqsam Miegħu jistħoqqu l-ewwel post u l-oġħla siġġu tagħna, u li tađk li għandu konsegwenzi li jibqgħu għal dejjem għandna ngħożżuh aktar minn dak li għandu konsegwenzi ta' ftit żmien. Għalhekk min jittraskura l-istruzzjoni religjuża u mbagħad ikun kollu heġġa għal tagħlim ieħor ikun jonqos f'dan l-ordni, f'dan il-proporzjon.

U t-tagħlim religjuż mhux biss għandu jkun l-ewwel u l-aqwa tagħlim, imma hu tagħlim li mingħajru kull tagħlim ieħor ikun tlellix ta' ftit żmien li jintefa bħallikieku qatt ma kien. Fuq hekk l-Iskrittura Mqaddsa twissina: "Si quis erit consummatus inter filios hominum, si ab illo abfuerit sapientia tua, in nihilum computabitur." (Sap. 9, 6).

Fl-Evangelju naqraw il-kelma ta' Gesu Kristu: "Date quae sunt Caesaris Caesari et quae sunt Dei Deo"; kelma li għandha tifsir kbir u aħna nistgħu fuqha ngħidu li min ifittex kull gherf, imma ma jfittixx l-gherf t'Alla, ikun qiegħed imur Kontra Tin il-kelma, ikun jagħti lil Cesare dak li hu ta' Cesare, imma jkun jichad 'l Alla dak li jistħoqq Lilu, li għandu l-jedd ikun magħruf

minna qabel kolloxx u fuq kolloxx : “Haec est vita aeterna, ut cognoscat te solum Deum verum” (Jo. 17, 3).

### AKTAR GHANDU BZONN

L-Istudent universitarju mhux biss hu żagħżuġh studjuż, imma jinsab ukoll f’ambjent perikoluż ħafna ; u għalhekk it-tagħlim reliġjuż hu mhux biss ħaġa li tixraqlu imma wkoll ħaġa li għandu bżonnha aktar minn ħaddieħor.

Meta ngħid li l-istudent universitarju jinsab f’ambjent perikoluż, jien ma rridx nalludi għall-istudenti sħabu, kif ġeneralment tiftiehem dil-kelma, għaliex, għall-grazzja t’Alla, l-istudenti tagħna mhumie x ta’ periklu morali għal xulxin, bħalma forsi jiġri f’pajjiżi oħra. Imma meta ngħid “ambjent perikoluż”, irrid niehu l-Università sempliċement bħala lok ta’ għerf. Il-Papa, darba qal lill-istudenti ta’ l-Università biex jiffrimhom għajnejhom : Ix-Xjenza hi bħal inbid tajjeb : meta l-bniedem jabbuża minnu jitla’ fir-ras u jgagħlu jiżbalja. Għall-bidu intom ċertament tistagħġbu għal din l-espressjoni tiegħi, imma meta nfisser ruħi sewwa, nittama li taqblu miegħi.

It-tagħlim profan, kemm ta’ letteratura, kemm ta’ xjenzi, jiżviluppa biċċa biss mill-bniedem. l-intelliġenza, imma aktarx ma jedukax il-volontà għat-tieba sopranaturali ; għalhekk jista’ jagħmilna għorrief, imma mhux tajbin. U minn hawn ġej li hu waħdu hu perikoluż, għax gwaj jekk l-għaref ikun ħażin. Nistgħu ngħidu f’dan il-każ dak li qal Fedro, f’waħda mill-ħrejjef tiegħu tat-tieni ktieb (IV) : “Vis et nequitia quicquid oppugnant, ruit.” Bl-istoria u bl-istatistika f’idejhom xi għorrief waslu għall-konklużzjoni li f’pajjiż fejn it-tieba hi nieqsa, l-istruzzjoni u r-regress huma fi proporzjon diretta. Għalhekk flimkien mal-għerf profan jeħtieġ li jkun hemm it-tagħlim reliġjuż u aktar ma wieħed jikber f’dak il-għerf, aktar għandu bżonn ta’ għerf tal-ħwejjef t’Alla. Wieħed imzejjien bi gradi akkademiċi u bill-lawrja, jekk ikun bniedem ħażin x’jagħmel? Avukat, jista’ jdawwar il-liġi kif jaqbillu u jkabbar il-ġlied ; tabib, jista’ jkun strument moħbi ta’ vendetti ; magistral, jista’ jbigħ il-ġustizzja ; qassis, jista’ ikun assassin ta’ l-erwieħ.

Jien nistħajjel li d-differenza li hemm bejn żewġ bnedmin bla reliġjon, wieħed injorant u l-ieħor għaref, qisha din : l-injurant hu miġnun, li ma għandu f’idejha l-ebda arma li biha jista’ jagħmel deni ; l-għaref hu miġnun li għandu f’idejha arma l-aktar

qerrieda. U minn hawn jidher kif l-gharef fil-hwejjeg profani ghandu bżonn aktar minn haddiehor ikun gharef ukoll fir-religjon.

Hemm imbaghad raġuni oħra li għaliha l-ambjent ta' l-Università jista' jissejjaħ perikoluż, bħala lok ta' gherf : u hi xi drabi n-neċessità u xi drabi l-kurżità, issa tajba, issa hażina, li l-istudent iħoss biex jaqra xi kotba u jistudja xi teoriji, li ma jaqblux mal-prinċipju tal-Fidi tiegħu u tal-moralità tiegħu. Bosta kit-tieba, kemm ta' letteratura u kemm ta' xjenza, ma jaħsbu iħex sewwa fuq religjon, anzi forsi huma wkoll għedewwa tar-religjon. Il-kotba tagħhom, billi jkun miktubin bil-ghaqal u f'sura li tigbdek, haġna drabi huma għaž-žaġħżuġ dawk is-sireni tal-mitologija Greko-Romana, li bil-ghana heġu tagħhom jiġbdu lill-baħħara u jispiċċaw biex ibiddluhom f'animali moqżieħa.

Iż-žaġħżuġ mogħti għall-istudju ma jistax jahrabhom kollha u dejjem dawn il-kotba ; kif jista', mela, jbiegħed minnu l-perikolu li ġej minnhom? Jaġħmel bħalma jaġħmlu t-toġġa u l-infermieri, li, iridu jew ma jridux, ikollhom iduru b'xi morda b'mard li jittiehed : jieħdu l-prekawżjonijiet kollha biex jегħilbu l-qawwa ta' l-infezzjoni. Għall-istudent il-prekawżjoni hi sewwa sew tagħlim shiħ religjuż, tagħlim li jista' jżommu qawwi fil-fidi, jisma' x'jisma' kontra tagħha, u safi fi-imġiba tiegħu, iħoss x'iħoss kontra dak li hu sewwa u qaddis. Dan it-tagħlim shiħ ta' religjon hu meħtieġ għall-istudent daqskemm kienet meħtieġa l-blata għal dawk iż-żewġ idjar li minnhom jittellem Geṣu Kristu fi-Evangeliu ta' San Maṭṭew (K. 7).

Jekk l-istudent ma jkollux il-fidi tiegħu qieġħda fuq tagħlim li jaqbel ma' l-ambjent tiegħu, imma jidhirlu li hu biżżejjed dak il-ftit li tgħalliem meta kien żgħir, meta 'l quddiem jiltaqa' ma' għadu, isib ruħu armat b'armi wisq dgħajfa u jkollu jċiedi u jħalli li jkun mirbuħ.

Fl-istudent ta' l-Università nistgħu naraw ukoll iż-žaġħżuġ li 'l quddiem għad ikun wiehed mill-aqwa nies ta' pajjiżu ; u meta hu hekk, it-tagħlim religjuż hu meħtieġ għalih mhux biss għax jixraq u għax għandu bżonnu, imma wkoll għax bih jista' jaġħmel ġid aktar minn haddiehor.

Il-bnedmin għandhom bżonn ta' xulxin ; għalhekk kulhadd għandu jfittex li jaġħmel ġid lil haddiehor, kif jistenna wkoll li haddiehor jaġħmel ġid lilu. Dal-ġid jista' jkun materjali u jista' jkun spiritwali. Il-bnedmin jistennu il-ġid materjali mingħand

min hu ghani; izda l-gid spiritwali, li hu aqwa, jistennewh min-ghand min hu gharef. Naraw b'ghajnejna li nies ta' bla studju, dejjem jersqu lejn min jidhrilhom li aktar jaf minnhom, biex jistaqsuh pariri; u fid-diffikultajiet pubbliċi wkoll biex jaraw kif ghandhom igibu ruhhom, imorru jisimghu lil min jaf aktar minnhom. Xi drabi, tghiduli, jigğerrew wara min l-aktar jaf jittellem, avoija ma jaf xejn. Imma kieku kienu jafu li ma jaf xejn, kienu jiddiehk u bih; imorru jisimghuh sewwa sew ghax jahsbuh gharef. Dan minn dejjem kien hekk.

Fil-Atti ta' l-Appostli kap. 17, naqraw li meta San Pawl mar fil-belt ta' Atene u mqanqal mill-ispirtu qaddis u energiku tiegħu beda jxandar it-tagħlim ta' Gesù, in-nies stagħġbu b'dal-kliem u ma setghux jaraw sewwa kif ghandhom jilqgħuh, jemmnuhx jew le. X'ghamli? Hadu lil San Pawl fil-Areopago, fejn kienu jingabru l-Areopagiti, imħallfin magħrufa għall-għerf u għall-imparzjalità tagħhom. Għad li dan kollu ftit sewa, imma dejjem juri kif il-bnedmin jigğerrew wara min jahsbuh aħjar minnhom fil-għerf, kull meta jiltaqgħu ma' xi kobba mħabbla.

#### AKTAR JISTA' JAGHMEL GID

L-istudenti universitarji għad ikunu minn dawn li ghandhom imorru n-nies l-ohra għall-pariri, jew li lejhom iħarsu biex jagħmlu bħalhom; u l-gid li jagħmlu meta jkollhom tagħlim religjuż shiħ hu gid li hadd ma jista' jqisu. Il-Papa Piju XI qal darba lill-istudenti: "Gli universitari rappresentano oggi il mondo dello studio, domani il mondo dei dirigenti; è dunque in loro realmente una luce di sommità, degna di ogni considerazione". (Civardi vol. II. p. 207). "Luce di sommità", ifisser Mons. Civardi, ghax min jistudja hu destinat aktarx biex jikseb il-postijiet l-aktar għolja fis-soċjetà; għalhekk hu dawl li jwassal fil-bogħod hafna r-raġġi tiegħu, fuq hafna bnedmin u fuq hafna hwejjeg.

Kieku tabib iġhid kelma f'waqtha ta' sabar Nisrani u ta' twemmin fil-Providenza t'Alla; kieku avukat, lill-klijent tiegħu, inkurlat iżzejjed, ifittex iberrdu u jgħallmu kemm għandna nagħdru; kieku wiehed li studja xi xjenza juri li x-Xjenza u l-Fidi ma humiex kontra xulxin; kieku wiehed letterat, fil-kliem jew fil-kitba tiegħu juri qima lejn it-tagħlim tal-Knisja: dawna kienu jagħmlu gid fost il-poplu aktar mill-kelma ta' qassis. Imma biex jagħmlu dan jeħtieġ li d-dawl sabiħ tat-tagħlim Nisrani jkun

ga dawwal kull rokna tal-mohh tagghom ; u, ma hemmx ghalfejn inghidu, jehtieg li l-hajja tkun taqbel ma' dan it-tagħlim u ma jkunux bhal Fariżej: "dicunt et non faciunt".

Dak li jien ghedtilkom fuq il-htiega ta' gherf religjuż, flimkien mal-gherf l-iehor, fl-istudent ta' l-Università, jiswa ghal kull żmien. Imma donnha l-Provvidenza t'Alla trid turi li llum aktar minn qabel jehtieg li l-Istudent jifhem dan id-dmir tieghu. Qiegħed inghid hekk ghax, għad li dejjem kien hemm żgħażaġħ ta' din il-klassi ta' bnedmin li għexu hajja tajba u qaddisa, dan l-aħħar Alla donnu ried iqiegħed fil-gholi lil xi wħud minnhom u jurihom bħala mudell għal shabhom. Għandna l-Contardo Ferrini, student tal-Liġi f'Padova u f'Berlin, studjuż kbir u kittieb u professur magħruf l-aktar fid-Dritt Ruman; għandna lil Giuseppe Moscati, student tal-Medicina u Professur fl-Università ta' Napii; għandna 'l Giorgio Frassati, student ta' l-Inġinerija. Kollha universitarji u għaqin u għorrief: il-lum l-ewwel wieħed hu Beatu, dikjarat is-sena l-oħra mill-Papa Piju XII; it-tnejn l-oħra huma msejhin "Qaddejja t'Alla", bil-kawża ta' beatifikazzjoni miexja quddiem il-Knisja. Dan hu dawl ġdid li feġġ fis-sema. Għaliex Alla ried li llum jidher? Ahna nistghu nwieġbu: Ghax Hu ra li l-lum hemm bżonnu aktar minn qabel: il-lum li skond il-bieċa l-kbira tal-bnedmin hemm firda bejn gherf u Fidi, jehtieg li għallinqas l-Insara kollha jifhmuha sewwa li l-Fidi u x-Xjenza huma żewġt ahwa li jhobbu joqogħdu flimkien, li jridu u jistghu jghinu 'l xulxin: il-lum jehtieg li l-istudenti jifhmuha wkoll li jistghu jkun xjenzjati magħrufa u Nsara tajba.

Fl-ewwel żmenijiet tal-Knisja, quddiem il-kultura pagana tal-Greċja u ta' Ruma, il-Misserijiet tal-Knisja fittxew jaġġżlu dak li kien tajjeb f'dik il-kultura u libbsuh libsa Nisranija, halli l-Insara wkoll kienu jistghu jistagħnew b'dak l-ghana u b'dik is-sbuħija. Izjed 'il quddiem l-Għorrief tal-Knisja, bhal Santu Wistin u San Albertu Magno, urew kif l-gherf tassew jista' joqgħod mal-fidi hajja. Dan hu wkoll id-dmir tal-għorrief Insara ta' żmenijietna, u dan donnu jrid Alla; dan hu d-dmir ta' l-istudenti ta' Università Kattolika, li jghixu kollha kemm hi l-hajja universitarja b'dak kollu li għandha tajjeb, kbir u sabih, u li jghixu wkoll kollha kemm hi l-hajja Nisranija bil-qawwa tal-fidi u bil-qdusija tal-għamil.

Jien mill-qiegħ ta' qalbi nixtieq lilkom u lill-istudenti kollha ta' din l-Università tagħna Kattolika li tkunu f'kollox togħgħbu 'l Alla, billi timxu 'l quddiem fl-istudju tagħkom u tikbru fil-għerf Nisrani: "ut ambuletis digne Deo per omnia placentes in omni opere bono fructificantes et crescentes in scientia Dei" (Kol. 1, 10).

Iżjed minn hekk jien nara quddiemi dehra ta' grajja l-aktar sabiħa, li tagħmel għieh lill-Università tagħna u lil Malta, grajja li nixtieqha sseħħ mill-aktar fis, meta f'din l-Università titwaqqaf kattedra ta' Apoloġetika għall-istudenti u għall-barranin ukoll, halli t-tagħlim li joħroġ minn hawn ikun qisu dawli qawwi u fil-għoli li, direttament jew indirettament, iwassal ir-raġġi tiegħu sa l-irkejjen l-aktar imbiegħda tal-Gżira tagħna.

---